



# SIVAPURANAM MISSION

[www.Sivapuranam.in](http://www.Sivapuranam.in)

திருச்சிற்றம்பலம்

# 37. பிடித்தபத்து

(திருத்தோணிபுரத்தில் அருளியது)

முத்திக் கலப்புரைத்தல்

(எழுசீர் ஆசிரிய விருத்தம்)



## திருச்சிற்றம்பலம்



உம்பர்கட்கு அரசே ஒழிவற நிறைந்த  
யோகமே ஊற்றையேன் தனக்கு  
வம்புஎனப் பழுத்தஎன் குடிமுழுது ஆண்டு  
வாழ்வஅற வாழ்வித்த மருந்தே  
செம்பொருள் துணியே சீர்உடைக் கழலே  
செல்வமே சிவபெருமானே  
எம்பொருட்டு உன்னைச் சிக்கெனப் பிடித்தேன்  
எங்கு எழுந்தருளுவது இனியே



விடைவிடாது உகந்த விண்ணவர் கோவே  
வினையனே னுடைய மெய்ப்பொருளே  
முடைவிடாது அடியேன் மூத்துஅற மண்ணாய்  
முழுப்புழுக் குரம்பையில் கிடந்து  
கடைபடா வண்ணம் காத்துஎனை ஆண்ட  
கடவுளே கருணை மாகடலே  
இடைவிடாது உன்னைச் சிக்கெனப் பிடித்தேன்  
எங்கு எழுந்தருளுவது இனியே



அம்மையே அப்பா ஒப்பிலா மணியே  
அன்பினில் விளைந்த ஆரமுதே  
பொய்ம்மையே பெருக்கிப் பொழுதினைச் சுருக்கும்  
புழுத்தலைப் புலையனேன் தனக்குச்  
செம்மையே ஆய சிவபதம் அளித்த  
செல்வமே சிவபெருமானே  
இம்மையே உன்னைச் சிக்கெனப் பிடித்தேன்  
எங்கு எழுந்தருளுவது இனியே



அருளுடைச் சுடரே அளிந்ததுஓர் கனியே  
பெருந்திறல் அருந்தவர்க்கு அரசே  
பொருளுடைக் கலையே புகழ்ச்சியைக் கடந்த  
போகமே யோகத்தின் பொலிவே  
தெருளிடத்து அடியார் சிந்தையுள் புகுந்த  
செல்வமே சிவபெருமானே  
இருளிடத்து உன்னைச் சிக்கெனப் பிடித்தேன்  
எங்கு எழுந்தருளுவது இனியே



ஒப்பு உனக்கு இல்லா ஒருவனே அடியேன்  
உள்ளத்துள் ஒளிர்கின்ற ஒளியே  
மெய்ப்பதம் அறியா வீறு இலியேற்கு  
விழுமியது அளித்ததுஓர் அன்பே  
செப்புதற்கு அரிய செழுஞ்சுடர் மூர்த்தீ  
செல்வமே சிவபெருமானே  
எய்ப்புஇடத்து உன்னைச் சிக்கெனப் பிடித்தேன்  
எங்கு எழுந்தருளுவது இனியே



அறவையேன் மனமே கோயிலாக்கொண்டு ஆண்டு  
அளவுஇலா ஆனந்தம் அருளிப்  
பிறவிவேர் அறுத்து என்குடி முழுதுஆண்ட  
பிஞ்ஞுகா பெரிய எம்பொருளே  
திறவிலே கண்ட காட்சியே அடியேன்  
செல்வமே சிவபெருமானே  
இறவிலே உன்னைச் சிக்கெனப் பிடித்தேன்  
எங்கு எழுந்தருளுவது இனியே





பாசவேர் அறுக்கும் பழம்பொருள் தன்னைப்  
பற்றுமாறு அடியனேற்கு அருளிப்  
பூசனை உகந்துஎன் சிந்தையுள் புகுந்து  
பூங்கழல் காட்டிய பொருளே  
தேசுடை விளக்கே செழுஞ்சுடர் மூர்த்தீ  
செல்வமே சிவபெருமானே  
ஈசனே உன்னைச் சிக்கெனப் பிடித்தேன்  
எங்கு எழுந்தருளுவது இனியே



அத்தனே அண்டர் அண்டமாய் நின்ற  
ஆதியே யாதும் ஈறுஇல்லாச்  
சித்தனே பத்தர் சிக்கெனப் பிடித்த  
செல்வமே சிவபெருமானே  
பித்தனே எல்லா உயிருமாய்த் தழைத்துப்  
பிழைத்தவை அல்லையாய் நிற்கும்  
எத்தனே உன்னைச் சிக்கெனப் பிடித்தேன்  
எங்கு எழுந்தருளுவது இனியே



பால்நினைந்து ஊட்டும் தாயினும்சாலப்  
பரிந்து நீ பாவியேனுடைய  
ஊனினை உருக்கி உள்ஒளி பெருக்கி  
உலப்புஇலா ஆனந்தம் ஆய  
தேனினைச் சொரிந்து புறம்புறம் திரிந்த  
செல்வமே சிவபெருமானே  
யான்உனைத் தொடர்ந்து சிக்கெனப் பிடித்தேன்.  
எங்கு எழுந்தருளுவது இனியே



புன்புலால் யாக்கை புரைபுரை கனியப்  
பொன்றெடுங் கோயிலாப் புகுந்துஎன்  
என்புளலாம் உருக்கி எளியையாய் ஆண்ட  
ஈசனே மாசிலா மணியே  
துன்பமே பிறப்பே இறப்பொடு மயக்காம்  
தொடக்குளலாம் அறுத்த நற்சோதீ  
இன்பமே உன்னைச் சிக்கெனப் பிடித்தேன்  
எங்கு எழுந்தருளுவது இனியே



ஸ்ரீ மாணிக்கவாசகர்